

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*kōṭikanyādānaḥ śrī kṛṣṇatātācāryaviracitam*  
**॥ śrīmadāṇḍavābhyudayam ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ śrīmadāṇḍavābhyudayam ॥

kāntaśrīkānta śuddhāntasiddhāntōdanta pēṭikāḥ |  
jayantyaśmadguruvarāḥ prāptāprākṛta ghōṭakāḥ || 1 ||

kāliyārdana pādābja paricaryādhurandharāḥ |  
jīyāsurdraṇḍāmnāya bhāṣyakṛdvaṃśajā bhuvi || 2 ||

yadupativarapadmapādasēvā  
rasakalaśābdhi vilīnabhadrabhāvāḥ |  
vidadhatu paramārtha kūkudēndrāḥ  
śrīyamīha naḥ kurukēśa sūrivamśyāḥ || 3 ||

cittēvāci dṛśōśsubhē karayugē dakṣē bhujē vigrahē  
sarvatrāpi sudarśanaṃ kalayatāmācārya lakṣmaśrīyam |  
kāruṇyānnija saṃśritānapi tathā bhūtān drutaṃ tanvatāṃ  
śrīmaddrāṇḍabhāṣyakṛtkulabhuvāmaṅghriṃ gurūṇāṃ  
śrayē || 4 ||

gurughaṇṭāṃ suvarṇāṅgīṃ tāmādyāmabhivādayē |  
na pūjyatē ramēśō'pi vinā yadabhivādanam || 5 ||

prācētasāgamasamṛddha gurupravīraṃ  
śrībhāṣyakāraguruvaryamakhaṇḍabōdham |  
bhaktyāpitāmahapituḥpitaram natō'smi  
śrīśailapūrṇamahivallabhayōginam ca || 6 ||

śrīraṅgēśapadatṛāṇayugalī satataṃ mama |  
kuryādacañcalāṃ lakṣmīmamalāṃ dhiṣaṇāmapī || 7 ||

śriyaṃ śrayē'haṃ śirasā yā svavārāśisaśriyaḥ |  
svēśasyōraśi saṃsēvyā svavārāśāviva svayam || 8 ||

viśālavakṣaḥsthalaśōbhitālayē  
nirantarānanda ramādharaṃṛtam |  
pātum sudīrghīkṛta sundarānanaṃ  
hayānanasyāśya tanōtu nassukham || 9 ||

manōjñamandāramarandapūra -  
mādhuryamandākṣatavākpravāham |  
yasya kṣaṇārdhasmṛtirēvasūtē  
bhāyātsa dhīśō hṛdi saprakāram || 10 ||

abaddhaṃ maccittaṃ hayamukha ! daridraṃ ca nayanam  
ravirbhāsāṃ jyōtirghaṭayati dṛśau hēyaviṣayē |  
śunīvōcchiṣṭaṃ mē sprśati hṛdayaṃ garhya viṣayān  
batārvāśya ! tvaṃ mē ghaṭaya hṛdayaṃ bhavya viṣayē || 11 ||

vaṃśē jātaḥ prathitayaśasāṃ kōṭikanyāpradānē  
dṛṣṭassadbhirvaradasumahālakṣmaṇāryaiśca samyak |  
mānābhyaṛhaṃ mahitaviṣayaṃ saṃyamīndrāṇḍavasya  
bhaktiśraddhāprabhṛtīvaśagō vaibhavaṃ santanōmi || 12 ||

asti svastikarī bhuvah sumanasāmānandasandāyinī  
bhūmnā nirjita dēvarājanagarī śrīraṅgapūrāhvayā |  
yā kṣōṇīsurasañcayairadhigatā dharmyaissadācāṇḍavaiḥ

nirmaryādamaṇasvaram nivasatāṃ nityaṃ prasūtē

sukham || 13 ||

tāṃ raṅganāmnīṃ nagarīṃ vihāya

dēśānanēkāṃ prati yātukāmaḥ |

vēdāntarāmānujasārvabhaumaḥ

sacchiṣyavargaissahasā pratasthē || 14 ||

ḍolāṃ samādāya maharṣikalpāḥ

dvijāgraganyāḥ purataḥ prayātāḥ |

paścāt tridaṇḍāñcita pāṇipadmaḥ

munīḥ pratasthē śukatulyaśīlaḥ || 15 ||

madhyē dvijānāṃ mahitasvabhūmnāṃ

vēdāntayōgī nitarāṃ virējē |

tārāgaṇaisaṃvalitaḥ kṣapāyāṃ

kalāyutaścandra ivāvatīrṇaḥ || 16 ||

grāmē grāmē manujanivahāstaṃ prayāntaṃ padēna

śrutvā mōdādbharitamanasaḥ pūrṇakumbhān grhītvā |

sarvairvādyaiśśravaṇasukhadairnētukāmā munīsaṃ

pratyudyātā vinayamasṛṇā bhāsurā bhūsurādyāḥ || 17 ||

sasyāni taptāni yathā pṛthivyāṃ

dr̥ṣṭvā payōdaṃ pramadaṃ prayānti |

bhavāgnitaptāḥ sakalāśca dr̥ṣṭvā

mūrtiṃ tadīyāṃ muditā babhūvuḥ || 18 ||

śvētādrimukhyēṣu ramānivāsaṃ

saṃsēvya taddivyadayāmvāpya |

sambhāvanāṃ cāpyakarōt samagrāṃ  
dēvālayānāmadhikārabhājām || 19 ||

anugrahaṃ prāpya ramādhinētuḥ  
vēdāntarāmānujadēśikēndraḥ |  
samāvṛtaḥ pauraianaissamastaiḥ  
pradakṣiṇēna prajagāma vīthiḥ || 20 ||

sarvē janāssādhujanāgraganyaṃ  
sandraṣṭukāmā munirājamēnam |  
bhaktyā vinamrāstvarayōpapannāḥ  
tyaktānyakāryāśca tadā babhūvuḥ || 21 ||

tē saṃprāpyānugrahaṃ yōgivarīyāt  
nītvā grāmaṃ yōgivarīyāgraganyaṃ ||  
chātraissarvai raṅganāthēna sākamaṃ  
divyāṃ pūjāṃ cakrīrē bhaktipūrṇāḥ || 22 ||

itthaṃ sa yōgī sakalābhivandyah  
saṃpūjayan śrīramaṇaṃ ca kālē |  
tāpādi saṃskāravidhīṃśca kurvan  
sarvān yayau saṃvasathān kramēṇa || 23 ||

punaśca santuṣṭamanā mahātmā  
sadbhiḥ parītassakalābhivandyah |  
smaran svakīyē hṛdayē sitādrēḥ  
nāthaṃ ramābhūsaḥitaṃ prapēdē || 24 ||

karē tridaṇḍamāvahan kaṣāyasiktavāsasā  
sphurattaṭitsvatējasā prabōdhasaṃpadāpi ca |

samānatāṃ vahan yatiryatīśvarākhyā yōginā  
sitādrinātha sēvanē pratiṣṭhatē sma sādaram || 25 ||

śrutvā munērāgamaṇaṃ ca bhūyaḥ  
śvatādrināthālaya dharmapādyāḥ |  
vādyādibhirvārighaṭān gṛhītvā  
pratyudgatāḥ śrī śaṭhakōpayuktāḥ || 26 ||

praṇamya ninyurnikhilapramōda -  
karaṃ muniṃ taṃ sakalābhivandyam |  
sarvē ca dēvālayamāśu śauriḥ  
nandasya sadmēva hi vāsudēvam || 27 ||

drṣṭvā ramēśaṃ dhavalādrivāsaṃ  
naṣṭaṃ dhanam prāpya yathā daridraḥ |  
amāntamānandapayōnidhiṃ taṃ  
antarmanassaṃbibharāṃ babhūva || 28 ||

āstāṃ cētasi mē nirantramasāvambhōdharaśśyāmalaḥ  
punyē śrīmati puṇḍarīkanayanaḥ śvētācalē tasthivān |  
prāpya prāpaka bhāvamātmasulabhaṃ pratyakṣatō darśayan  
rakṣiṣyāmi śucaṃ tyajētyavirataṃ yō vyākarōti dhruvam || 29 ||

saṅgrhṇātyaṅghripadmaṃ dhavalanagapatēḥ  
mandamabhyēti jaṅghāṃ  
ūrudvandvāntarāstē praviśati śanakaiḥ  
nimnanābhiṃ kramēṇa |  
vakṣaḥ paryēti padmāṃ praṇamati valatē  
dōṣṣu vaktrābjaśōbhāṃ

sānandaṃ manmanīṣā dhayati makuṭagaṃ  
jighrati sraksugandham || 30 ||

ākhyānaṃ tava sundaraṃ tava padām -  
bhōjadvayaṃ sundaraṃ  
pādāgraṃ tava sundaraṃ tava harē !  
gulphadvayaṃ sundaram |  
jānvaṃśastava sundarastava paraṃ  
jaṅghāyugaṃ sundaraṃ  
svāmin śvētamahīdharēśa ! bhavataḥ  
sarvaṃ paraṃ sundaram || 31 ||

madhyaṃ sundaramādyanābhikamalaṃ tē sundaraṃ sundaraṃ  
vakṣassundaramindirāṅgamakhilaṃ tvatkandharassundaraḥ |  
dōrbṛndaṃ tava sundaraṃ tava karāmbhōjavrajassundaraḥ  
svāmin ! śvētamahīdharēśa ! bhavataḥ sarvaṃ paraṃ  
sundaram || 32 ||

bhrūyugmaṃ tava sundaraṃ śrutiyugaṃ tē sundaraṃ sundaraḥ  
phālastē śatavakrakuntalabharastē sarvatassundaraḥ |  
sadratnōjvaladivyaratnamakuṭastē sundarassundarā  
dārāḥ śvētamahīdharēśa ! bhavataḥ sarvaṃ paraṃ  
sundaram || 33 ||

vastraṃ sundaramastrabhūṣaṇagaṇastē sundarassundaraṃ  
śrīmaccampakakānaṃ śubhaguṇāssarvē'pi tē sundarāḥ |  
aiśvaryaṃ tava sundaraṃ paratarāstē ṣaḍguṇāssundarāḥ  
svāmin ! śvētamahīdharēśa ! bhavataḥ sarvaṃ paraṃ  
sundaram || 34 ||

śailēndrastava sundaraḥ parataraṃ tvanmandiraṃ sundaraṃ  
tvadbhaktā bahusundarāḥ tava harē ! sarvōtsavāssundarāḥ |  
kaiṅkaryaṃ tava sundaraṃ tava tanudhyānaṃ paraṃ sundaram  
svāmin ! śvētamahīdharēśa ! bhavataḥ sarvaṃ paraṃ  
sundaram || 35 ||

ēvaṃ vidhastōtraśatairapūrvaiḥ  
yōgīśvaraḥ śrōtrasukhāvahadbhiḥ |  
dhyātvā svaśīrṣē vihitāñjalissan  
śvētādrināthaṃ śaraṇaṃ prapēdē || 36 ||

śvētācalapatērdhyānasōpānaṃ muninā kṛtam |  
yaḥ paṭhēllabhatē sō'pi pumarthān sarva sundarān || 37 ||

tadā murāirmunisārvabhauma  
gītāni śṛṇvan śrutikōmalāni |  
didēśa tasmai parayā ca tṛptyā  
svānugraha jñāpaka kuñjarēndram || 38 ||

patyā ramāyā dayayā pradattaṃ  
taṃ kuñjaraṃ śrīyatikuñjarō'sau |  
svīyāvatārasthala divyadēśa -  
dēvāmuda prītikaraṃ cakāra || 39 ||

datvā varēṇyō'paravāraṇaṃ ca  
śrīvāraṇādrīśvara pūjanāya |  
pūjādikaṃ sarvamayaṃ yathāvat  
akārayadyōgivarāgragaṇyaḥ || 40 ||



karṇāṭadēśē nagarīśca sarvāḥ  
grāmānasaṅkhyānadhigamya yōgī |  
rakṣan janān mantravarapradānaiḥ  
kramēṇa cēmāṃ nagarīm prapēdē || 41 ||

vēdamauliyugalāryabhāṣyakṛt  
bhāṣyakṛnmunirivā parō'dhunā |  
vartatē'tra mahiṣāpurōttamē  
kīrtirasya vitatā digantarē || 42 ||

āśrituṃ munivaraṃ dvijōttamāḥ  
āgamāntaguruvadvyavasthitam |  
āgatā vividhaśāstrapāragāḥ  
aṅgirastanubhavaṃ yathā'marāḥ || 43 ||

bhūsurāssubhagavēṣabhāsurāḥ  
bhūmipā vividhadēśa nāyakāḥ |  
ūrujāḥ pramuditā dhanañjayāḥ  
āśrayan caraṇa sambhavā munim || 44 ||

lakṣmaṇākhyamuninā tu yē purā  
dēśikā iti mṛgādhipāsanē |  
sthāpitā munivaraṃ samāśrayan  
tatkulōdbhava mahīsurōtamāḥ || 45 ||

pañcasaṃskṛtimavāpya kēcana  
bhrājamānavapuṣō munīśvarāt |  
śāṅgharṣaṇa pariṣkṛtā iva  
prāpnuvan paramakāntimadbhutām || 46 ||

mantrārthān vai kēcidāpurmunīśāt  
śrīmadbhāṣyaṃ kēcidasmādagrḥṇan |  
gītāmanyē kēcana śrīrahasyaṃ  
kēcit prāpurdrāviḍaṃ vēdamaulim || 47 ||

ēvaṃ sarvē svādhikārānugūnyāt  
sarvān granthān prāpya yōgyagraṅyāt |  
jñānaiḥ pūrṇāstējasā”ditya kalpāḥ  
vēṣairmugdhā rējirē chātravargāḥ || 48 ||

nandasūnuriva gāḥ pracālayan  
rāmavatsubhaga lakṣmaṇānvitaḥ |  
pakṣirāḍiva sukīrtisaṃyuta -  
ścāṇḍavan munivarō virājatē || 49 ||

paṅkamardana vidhānasamṣadā  
sādhucakraparitōṣa kṛtyataḥ |  
sarvamōhatamasāmapōhanāt  
tvāṃ vadāma iha padmabāndhavam || 50 ||

duṣkarādbhavapayōdhitāraṇāt  
durjayākṣavijayādguṇādhikāt |  
kṣmābhavābhyadhikatōṣadānataḥ  
tvāṃ vadāma iha mārutātmajam || 51 ||

gōkulē satata saktamānasō  
jihmagārtikara vaibhavānvitaḥ |  
vāsudēva caritābhilāṣavān  
bhāsi yōgivara ! śūrasūnavat || 52 ||

saktamacyutakathāsu santataṃ  
sannataṃ jagati kīrtisañcayaiḥ |  
sañcayannikhilavaiṣṇavaśriyaṃ  
tvāṃ śrayāma iha bhaktisaṃyutāḥ || 53 ||

karuṇājaladhē ! bahubōdhanidhē !  
śaraṇaṃ bhavataḥ padapadmayugam |  
vayamadyagatā gatisūnyatamāḥ  
kṛpayā paripālaya yōginṛpa ! || 54 ||

jātāvatāraḥ kṛpayā dharanyaṃ  
na tvaṃ yadi syāḥ manujāssamastāḥ |  
vēdāntasūrīndrayatīndravāṇī -  
sudhā rasajñāśca kathaṃ bhavēyuh || 55 ||

kṛtāvatāraṃ manujā bhavantaṃ  
gurō ! samastāḥ pratipadya mantrān |  
tāpādi saṃskāraavidhīṃśca labdhvā  
prabōdhayuktāḥ prabhavanti sārthāḥ || 56 ||

rājēti śabdō janarañjanēna  
candrō yathā”hlādanakarmanā ca |  
ajñānarūpāntatamōnirāsāt  
guruśca śabdastvayisārtha ēśaḥ || 57 ||

tvatpādāmbuja rēṇurūṣitaśirāḥ yaḥ pūruṣassō’pyasau  
gaṅgāmajjanasambhavāṇna gaṇayēt śuddhiṃ parāṃ bhūtalē |  
samyak svādutamaṃ tvadīyavacasāmāsvādayēt yō rasaṃ

dhikkuryādayamapyahō ! munivara ! drākṣāṃ ca

mōcāmapī || 58 ||

āsāssarvā vimala vimalāḥ kurvātē kīrtayastē

āsāssarvā bhuvī tava nṛṇāṃ pūrayanti prasādāḥ |

āsāssarvā amṛtaviṣayē tē tyajanti svakīyāḥ

āsāssarvā stava tu vacanē yē budhā nikṣipanti || 59 ||

smāraṃ smāraṃ hṛdayajalajē tvatkathāṃ puṇyaśīlāḥ

darśaṃ darśaṃ nayana phaladaṃ tē munē ! divyarūpam |

pāyaṃ pāyaṃ caraṇasalilāṃ pāvanaṃ jāhnavīvat

gāhaṃ gāhaṃ pramadajaladhau vartamānā vayaṃ

bhōḥ || 60 ||

suradrūmastvaṃ śritanandanatvāt

sadāśritatvāt sumanōgaṇaiśca |

natāmṛta prāyaphala pradānāt

yuktaṃ hi citraṃ madhupairvihīnaḥ || 61 ||

sō'ṅga vēda yadi vā na vēti ca

śrutipaddhatirvadati saṃśayēna vai |

niyataṃ bhavān vayamivārya ! tē guṇān

na vibudhyatē vividhasāstravēdyapi || 62 ||

amunā yatinarapatinā

trayyantārthāvabōdharatamatinā |

padayuganatabudhatatinā

kṛtinā bhavataiva nāthavantaḥ smaḥ || 63 ||

tvam manuṣē gāṅgēyaṃ tṛṇavat sarvairjanaissadā sēvyam |  
bahumanuṣē gāṅgēyaṃ guruvat dharmārthavēdibhirgēyam || 64 ||

vandē viśvagurōssākṣādāṇḍavasya padāmbujam |  
ajñānatimiraṃ hantuṃ jñānabhāsaḥ prakāśanāt || 65 ||

paramaikāntibhissadbhiḥ vidvadbhirabhisēvitam |  
bahīkṛtarajassaṅgaṃ naumi vēdāntalakṣmaṇam || 66 ||

kalyāṇānyaniśaṃ tanōtyabhinava śrutyantarāmānuja  
śrīpādābjavinirgatāmṛtajharīpānaṃ punaḥ pāvanam |  
ityēvaṃ hṛdi cintayatyanudinaṃ yaḥ puṇyaśīlaḥ pumān  
sarvaṃ tasya karasthamēva sukṛtaṃ yadyasti

pūrvārjitam || 67 ||

ēvaṃ dēśāṃśca sarvān nagaramapi tathā  
yādavādrim sitādrim  
gacchan yōgīśvarō'sau madhuripusahitaḥ  
tatra tatra sthitānām |  
śiṣyāṇāṃ saṃvitanvan manuverasahitaṃ  
pañcasamskārayōgaṃ  
bhāṣyādīn bōdhayan san yatinṛpatisamō  
rājatē smaparakāmam || 68 ||

ēvaṃ vēdāntayōgī svapadamupagatān  
bhāsurān bhūsurādīn  
saṃskāraiḥ pañcabhirvā manuvitarāṇataḥ  
pālayan śiṣyavargān |

śāstrajñān bōdhayan san vakuladharakṛtīḥ  
raṅganātham trikālam  
bhaktyā saṃpūjayan sannapara iva śukō  
bhūtalē vartatē sma || 69 ||

ānandaḥ kamanīyavigrahayutaścakṣuṣmatāmāspadam  
bhānurmauḍhya mahāndhakāradalanē śītāṃśūrānandanē |  
saumyassatsumatau gururgururayaṃ śrutyantarāmānujaḥ  
viśvāsassumanastatēḥ vijayatāmācandramātāarakam || 70 ||

namō namō mahāgurō cirēṇa mē'dya cakṣuṣī  
kṛtārthatāmupāgatē sukhāgataṃ dayānidhē |  
ihārpitaṃ śubhāsanam samētya bhāvukānimān  
imaṃ janaṃ tvadāśritaṃ niṣiñca vīkṣaṇāmṛtaiḥ || 71 ||

madīyapūjyadēvatā babhūvuradya pūjitāḥ  
phalōnmukhaṃ purākṛtaṃ śubhaṃ ca karmamē'dhunā |  
palāyatē sma durgatiḥ śubhāni māmupāsatē  
yatō'smyahaṃ tvadīkṣaṇāmṛtābdhi vīciśītalaḥ || 72 ||

sarvasvārpaṇabhāvēna svāgataṃ tē bravīmyaham |  
pādyārghyācamanīyārthē bhaktirmē sahajā'stviyam || 73 ||

drṣtvā dhanyatamā babhūvima vayaṃ tvāmadya saddēśikaṃ  
pūrṇēnduṃ śaradīva kairavakulānyānanda nāḍindhamam |  
vatsā gāmiva vatsalāmupagatāmāpīna bhārōjvalāṃ  
varṣāmbhōdharamambu saṃbhṛtatanuṃ drṣtvā yathā  
cātakāḥ || 74 ||

svāmin ! namastē bhavaduḥkhaḥārin !

trailōkyapūjyābhiguṇākarāya |

śrīvāsayōgīśvarajanmadhanyē

puṣyē'bhijātāya tathāvidhāya || 75 ||

svāmin ! tvadīya padapadmayaugaṃ bhajantō

lōkē bhavanti kila mūḍhadhiyō'pi sujñāḥ |

vijñānakalpatarumūlamadhiśrayantō

jñānaprabhāsamatulaṃ kathamēva nāpuḥ || 76 ||

āmnāyamaulidēsika

bhūmnā vairāgya mukhyaguṇavitatēḥ |

dhāmnā'bhinava nammāṇḍava

nāmnā'laṃ nāthavānahaṃ vijayē || 77 ||

cittē sannidhimātanōtu satataṃ sōmābhirāmānanaḥ

kāmātaṅka kalaṅkapaṅkilahr̥dāṃ dhīmāndyamunmūlayan |

mandasmēramukhāṃbujāḥ śritajanānānandayannīkṣaṇaiḥ

śrīnammāṇḍavasūriradbhutaguṇaḥ prēmānukampōl -

baṇaiḥ || 78 ||

ānandāśru kaṇābhirāma nayanaḥ sāpēkṣa vidvajjanān

nityaṃ śrīpatisadguṇa pravacanaiḥ āsāyamānandayan |

cittē santatamāvirastu bhagavadbhaktēḥ vihārasthalī

sō'yaṃ vēdavataṃsa lakṣmaṇaguruḥ dhīmān

prasannāśrayaḥ || 79 ||

vēdāntavijñānasuniścitārtha

sandarśakāyāstu namō namastē |

vēdāntarāmānuja ! divyakīrtē !

bhavābdhikumabhōdbhavadēśikāya || 80 ||

śrīmannāṇḍavasārvabhauma ! bhavatē kurmō natīnāṃ tatīḥ

dhanyāḥ smō bhavadīyapūrṇakarūṇālōkēna sambhāvitāḥ |

karnāṭakṣitimaṇḍalē śubhavahakṣētrēṣu puṇyē cirāt

āvāsādbhavadīyadarśanamabhūdasmākamaklēsataḥ || 81 ||

svāminnāṇḍavavarya ! kēna kathaya tvāṃ tōlayāmō vayaṃ

yanmartyēṣvamarēṣu vā na hi samastē nityamuktēṣu vā |

tvatpāramyamavaiti nāpi sa hariḥ na tvaṃ ca śīlōdadhē !

tattvāṃ tvatsadrśaṃ gṛṇanti sudhiyō yōgīndra ! tubhyaṃ

namaḥ || 82 ||

vandē kāruṇyapūraprasavitṛnayanam

tvāṇḍavam tīrthamīdyam

yannāmōllāpamātrāt praśamitaduritāḥ

sēvayā dhanyadhanyāḥ |

yaṃ prāhussaṃyamīndum śaṭharipumapi vā

vēdacūdāryamūrtiṃ

vāṇīmādhvī yadīyā vibudhamadhukaraiḥ

kāmamāsvādanīyā || 83 ||

yasyāntēvāsītāṃ tāṃ tvaritatarahṛdaḥ kautukāt prārthayantē

yasyābhāti tridaṇḍī cidacidapi paraṃ cēti tattvatrayasya |

sthityādi sthāpanārtham pṛthagabhikalitā kētudaṇḍatrayīva

sō'yaṃ vēdāntayōgī jagati vijayatāmagrayāyī yatīnām || 84 ||



kalyāṇairavalōkanaissakarūṇairānandayan bandhuraiḥ  
śrīnammāṇḍava ēvamāgata iva trayyantarāmānujaḥ |  
śāntasvāntajanāgraṇiḥ sumanasāṃ stōmārcya pādāmbujaḥ  
kṣēmāṇyānamatāṃ vidhātumuditō bhūmāvasau rājatām || 85 ||

jayatu śrīraṅgapurī  
jayatu ca tadalaṅkṛtī ramāramaṇaḥ |  
jayatu ca tadbhaktaguruḥ  
jayatu ca tacchaktimadviraktipadam || 86 ||

śrīśailakulasam̐bhūta lakṣmīnandanandananaḥ |  
śrīmadāṇḍavasēvōttha rōmāñcōdgama kañcukaḥ || 87 ||

tadīyābhyudayastutyā tadārādhanamīhatē |  
tadīyamukhapadmasya vikāsāya bhavēdiyam || 88 ||

|| iti śrīmadāṇḍavābhyudayaṃ samāptam ||